

تلہیق اور جمع بین المذاہب کا معاصر فتوے میں کردار

ہیئتہ المحاسبہ والمراقبۃ کے اسلامی مالیات پر فتاویٰ کا تحقیقی مطالعہ

محمد طاہر منصوری ﴿

جدید اسلامی مالیات پر جو اعتراضات کیے گئے ہیں، ان میں ایک بڑا اعتراض یہ ہے کہ اسلامی بینک کاری کے معاملات تلفیق پر مبنی ہیں جو فقہا کے نزدیک ایک ناپسندیدہ عمل ہے۔ تلفیق سے عام طور پر یہ مراد لی جاتی ہے کہ ایک جزوی مسئلے میں دو، تین مختلف فقہی آراء کو جمع کر کے ایک ایسی نئی صورت پیدا کی جائے، جو کسی بھی ایک معین فقہی مسلک کے مطابق نہ ہو۔ ایک جزوی مسئلے کے علاوہ فقه کے کسی باب میں مختلف آراء کو جمع کرنا بھی تلفیق ہے، جیسے مرانجھ یا سلم کے باب میں مختلف فقہا کی آراء کو اس طرح جمع کرنا کہ اس باب کے احکام کسی ایک معین فقہ کے مطابق نہ ہوں۔

اسلامی مالیات اور بینک کاری کے متعلق ضمین کا کہنا ہے کہ اسلامی بینکوں کے شرعی ماہرین بینک کی سہولت اور اس کے مفاد کو پیش نظر کر کے تلفیق پر مبنی فتوے دیتے ہیں، یہ اسلوب نفس پرستی کی ایک شکل ہے جسے شریعت ناپسند کرتی ہے۔^(۱) یہ امر واقع ہے کہ تلفیق اور جمع بین المذاہب، معاصر اسلامی مالیات کا ایک نمایاں اور مقبول منهج استدلال (Methodology of legal reasoning) ہے۔ اسلامی مالیات کے شعبے کے پیشتر فتاویٰ تلفیق اور جمع بین المذاہب پر مبنی ہوتے ہیں۔

ہیئتہ المحاسبہ والمراقبۃ لل مؤسسات المالية الإسلامية^(۲) (اسلامی مالیاتی اداروں کی اکاؤنٹنگ اور آڈٹ کا ادارہ) کے شریعہ بورڈ نے ۱۹۹۱ء سے اب تک اسلامی بینک کاری اور مالیات پر جو فتوے دیے

نائب صدر (ائیس آر)، بین الاقوامی اسلامی یونیورسٹی، اسلام آباد۔ (drmansoory55@gmail.com)
۱- رفقاء دار الافتاء بنوری ٹاؤن، مروچہ اسلامی بینکاری (کراچی: مکتبہ بینات، ۲۰۰۸ء، ۸۰، ۳۰۲، ۳۰۷؛ مفتی عبد الواحد، جدید معاشی مسائل (کراچی: مجلس نشریات اسلام، ۲۰۰۸ء، ۱۳۲، ۱۳۳)۔

۲- ہیئتہ المحاسبہ والمراقبۃ لل مؤسسات المالية الإسلامية (AAOIFI) اسلامی تمویلی اداروں کے لیے اکاؤنٹنگ، آڈٹنگ، شرعی معاییر وغیرہ کی تیاری کا ایک بین الاقوامی ادارہ ہے۔ اسی ادارے کے تیار کردہ المعاییر الشرعیہ (Shariah Standards) سے دنیا کے متعدد ممالک کے اسلامی بینک استفادہ کر رہے ہیں۔ اس کا ہدیہ کوارٹر بھرین میں ہے۔

ہیں، وہ سب جمع بین المذاہب اور تلفیق کے عملی مظاہر ہیں۔ هیئتہ المحاسبۃ والمراقبۃ کی آرا ”معايير شرعیہ“ یا شرعی معیارات کے عنوان سے منظر عام پر آئی ہیں۔ یہ چالیس کے قریب ”معايير“ ہیں جو اسلامی بینکاری اور مالیات کے مختلف موضوعات کا احاطہ کرتے ہیں۔ ان شرعی معیارات کے چند موضوعات یہ ہیں:

☆	كرني کي تجارت	☆	کریڈ کارڈ
☆	بینک گارنٹی	☆	حوالہ
☆	مراہجہ للامر بالشراء	☆	ملکیت پر مشق ہونے والا اجراء
☆	سلم اور متوازی سلم	☆	استصناع
☆	ڪوک		

هیئتہ المحاسبۃ کے شریعہ بورڈ نے ان موضوعات پر مختلف مذاہب کی فقہی آراء سے استفادہ کیا ہے۔

شرعیہ بورڈ اپنے فتوے میں کسی ایک فقہی مسلک کی پابندی نہیں کرتا، بلکہ فقہی ورثے سے ضرورت اور مصلحت راجحہ کی بنیاد پر انتخاب کرتا ہے۔ مثال کے طور پر ”مراہجہ للامر بالشراء“ کے باب میں جو احکام آئے ہیں، وہ ایک فقہ کے بجائے تمام فقہا کی آراء سے ماخوذ ہیں۔ مراہجہ للامر بالشراء فقہی مراہجہ کی نئی شکل ہے۔ اس میں بینک، گاہک کی درخواست پر سامان خریدتا ہے اور اسے ایک معین شرح منافع پر فروخت کرتا ہے۔ اس صورت کا جواز فقہ شافعی میں ملتا ہے۔^(۳) یہاں یہ احتمال بھی موجود ہے کہ گاہک فرماہم کردہ سامان کو خریدنے سے انکار کر دے اور بینک کو نقصان ہو جائے، اس خطرے کے پیش نظر اس کے ساتھ لازمی وعدہ یا إلزامية الوعد کا تصور منسلک کر دیا گیا ہے۔ وعدے کے (قضاء) لازم ہونے کا تصور فقیر مالکی سے لیا گیا ہے۔ اسلامی بینک کاری کے

-۳ محمد بن ادریس شافعی، کتاب الام (بیروت: دار المعرفة، ۱۹۹۹ء)، ۳: ۹۳، یقول: إذا أرى الرجل الرجل السلعة فقال: اشتري هذه و أربحك فيها كذا، فاشترى لها الرجل فالشراء جائز، وهكذا إن قال اشتري لي متعاعاً و وصفه له أو متعاعاً أي متعاع شئت وأنا أربحك فيه، فكل هذا سواء. (ایک آدمی نے دوسرے کو سامان دکھایا اور کہا کہ یہ خرید لو، میں تجھے اتنا نفع دوں گا، اس آدمی نے وہ خرید لیا تو یہ سودا جائز ہے۔ اسی طرح اگر کہا کہ میرے لیے سامان خرید لو اور اس سامان کے نصائص بتا دیے یا کہا کہ کوئی سامان بھی لے آؤ اور میں تجھے اتنا نفع دوں گا، تو یہ سب صورتیں یکساں ہیں۔)

نادین کا یہ خیال ہے کہ مرابحة لام بالشراء تلفیق کی ایک صورت ہے۔^(۳) اس معابدے کی بنیاد مختلف مذاہب ائمہ کی آرائی ہے، جو کہ تلفیق نہ موم کے دائرے میں آتی ہے۔ ان معتبر ضمین کے نزدیک ایک معاملے یا معابدے میں مختلف آراء کے مجموعے کو لے کر عمل کرنا، اتباع ہوئی یا لذت پرستی کے زمرے میں آتا ہے۔^(۴) دوسری طرف ان معاملات کے موئیدین کے مطابق یہ عمل تلفیق نہ موم کے دائرے میں نہیں آتا، کیونکہ کسی ایک فرع میں دو یا زیادہ مختلف ائمہ کی آراء کو جمع کرنا صرف اسی صورت میں ناجائز ہے جب اس سے معاملے کے شرعی مقاصد و مصالح پر زد پڑتی ہو، تاہم معاملات کے باب میں مصلحت عامہ کے تحت اور لوگوں کی آسانی اور سہولت کی خاطر اگر ایک معاملے میں مختلف آراء کو جمع کر لیا جائے تو وہ تلفیق نہ موم نہیں ہے۔^(۵)

کیا معاصر اسلامی مالیات میں اس طرح کی تلفیق بین المذاہب جائز ہے؟ تلفیق کے مسئلے پر تدبیم اور معاصر فقهہ کا کیا موقف ہے؟ کیا معاشر شریعہ میں اختیار کردہ صورتیں تلفیق نہ موم کے تحت آتی ہیں یا وہ جمع بین المذاہب کی شکل ہے؟ ان سوالات کا جواب اسی مقالے میں دینے کی کوشش کی گئی ہے۔

تلفیق کا مفہوم

تدبیم و جدید فقہاء تلفیق کے تصور کو مختلف پہلوؤں سے اجاجر کرنے کی کوشش کی ہے، تاہم اس کی کوئی جامع و مانع تعریف فقہی ادب میں نہیں ملتی۔ فقہاء کی وضع کردہ تعریفات میں نمایاں بات یہ ہے کہ تلفیق ایک

-۳- محمد بن ابی بکر ابن قیم الجوزی، إعلام الموقعين (بیروت: دارالکتب العلمیة، ۱۹۹۱ء) امام ابن قیم وعدے کے عدم وفا کی صورت سے بچنے کی یہ تجویز بتلاتے ہیں کہ باعث مطلوبہ سامان کو تین دن یا زیادہ کے خیار شرط پر خریدے، جب کہ بعض مالکی فقہاء کے نزدیک وعدے کے عدم وفا کو عدالت میں اٹھایا جاسکتا ہے۔ خصوصاً اس صورت میں، جب اس وعدے کی بنیاد پر باعث یا موعودہ کوئی مالی ذمے داری اٹھا لے۔

-۴- راجح الوقت مراجعہ مجلہ کی صورتوں کی تفصیل کے لیے دیکھیے: مفتی رشید احمد، أحسن الفتاوى (کراچی: ایم سعید پبلشرز)، ۱۹۹۷ء؛ رفقاء دارالافتاء بنوری تاؤن، مرچ ۲۰۰۶ء، ۱۵۳؛ اعتراضات کے جائزے کے لیے دیکھیے: محمد مفتی عثمانی، غیر سودی بینکاری (کراچی: مکتبہ معارف القرآن، ۲۰۰۹ء)، ۲۰۹۔

Mufti Taqi Usmani, *An Introduction to Islamic Finance* (Karachi: Maktaba Muaariful Quran, 2007), 242.

-۵- وصیۃ الزحلی، أصول الفقه الاسلامی (بیروت: دارالفکر، ۱۹۸۲ء)، ۲: ۱۱۳۔

تقلید مرکب کا نام ہے، یہ ایک جزوی مسئلے میں بھی ہو سکتی ہے اور ایک ہی باب کے تحت آنے والی مختلف جزئیات میں بھی ہو سکتی ہے۔ تلفیق کی چند معروف و مشہور تعریفات یہ ہیں:

-١ المراد بالتفیق بین المذاہب أخذ صحیۃ الفعل من مذهبین معاً بعد الحكم

ببطلانه علی کل واحد منهما بمفرده۔ (فقہی مذاہب میں تلفیق سے مراد ایک فعل

کو دو مختلف فقہی مسالک میں بہ یک وقت درست تصور کرنا، جب کہ انفرادی طور پر وہ کسی

کے نزدیک بھی درست قرار نہ پاتا ہو۔)^(۷)

-٢ هو الإیتیان بکیفیۃ لا یقول بها المجتهد و معناه أن یترتب علی العمل

بتقلید المذاہب والأخذ في قضیۃ واحدة ذات أرکان أو جزئیات بقولین

أو أكثر، الوصول إلى حقيقة مرکبة لا یقرها أحد۔^(۸) (تفیق سے مراد کسی

ایسی رائے کا اختیار کرنا ہے جس کا قائل کوئی بھی مجتهد ہو۔ اس کا مطلب یہ ہے کہ مختلف

مذاہب کی تقلید اور ایک ہی مسئلے میں دو یا زیادہ اقوال کا اخذ کرنا ایک ایسے مرکب قول پر منحصر

ہو جس کا قائل کوئی بھی نہ ہو۔)

تفیق کی مشہور مثال یہ ہے کہ ایک شخص وضو کرنے کے بعد عورت کو چھوٹے اور پھر کچھ دیر بعد اس کا

بنہنے والا خون نکلے اور وہ اس وضو کے ساتھ نماز پڑھ لے، تو ایسے شخص کا وضو شوافع کے نزدیک عورت کو چھونے کی

وجہ سے اور احتفاف کے نزدیک بنہنے والے خون کی وجہ سے باطل ہے۔ اگر وہ یہ دعوی کرے کہ عورت کو چھونے

کے مسئلے میں وہ حنفی مسالک پر عمل پیرا ہے (جس کی رو سے عورت کو چھونے سے وضو نہیں ٹوٹتا) اور بنہنے والے

خون کے مسئلے میں شافعی مسالک کا قیع ہے (کیوں کہ اس میں خون بننا، ناقض وضو نہیں۔)، لہذا اس کا وضو درست

ہے، تو اس کا یہ طرز عمل درست نہ ہو گا کیوں کہ انفرادی طور پر دونوں فقہی مذاہب میں اس کا وضو درست نہیں۔

فقہا کی رائے میں اگر ایک ہی مسئلے میں مختلف مسالک کی آراء پر عمل نفس پرستی کی نیت سے ہو اور اس سے عمل میں

تناقض لازم آئے تو ایسی تلفیق ناجائز ہے۔ تلفیق مذہوم میں انسان نفسانی خواہش کی اتباع میں ایک ہی مسئلے پر متضاد

-٧- وزارة الأوقاف والشؤون الإسلامية، الموسوعة الفقهية الكويتية (مصر، مطبع دار المجرة، ١٤٢٧ھ)،

-٨- ١٣: ٦٩٣۔

-٩- وصیۃ الزحلی، الفقہ الاسلامی و ادلته (دمشق: دار الفکر، ١٤٠٥ھ / ١٩٨٥ء)، ١: ٨٥۔

موقف اختیار کرتا ہے، مثلاً کوئی شخص ایک گھر بیچے اور پڑوسی کا حق شفعہ اس بنابر تسلیم نہ کرے کہ شافعی فقہ میں پڑوسی کے لیے حق شفعہ نہیں، لیکن اگر کوئی اس کے پڑوس میں گھر بیچے تو حنفی مسک کا سہارا لیتے ہوئے حق شفعہ کا دعوے دار ہو۔ ناپسندیدہ تلفیق کی ایک اور مثال شادی کا ایک ایسا معابدہ ہے جس میں سرپرست (ولی) اور گواہ موجود نہ ہوں۔ شادی کا معابدہ کرتے وقت اگر سرپرست کی رضامندی شامل نہ ہو یا گواہ غیر موجود ہوں تو یہ کہا جاسکتا ہے یہ معابدہ دو مختلف مذاہب کی آراء کو اکٹھا کر کے کیا گیا ہے۔ حنفی مذہب کے مطابق ایک عاقل و بالغ لڑکی کی شادی بغیر اس کے سرپرست کی رضامندی سے کی جاسکتی ہے اور ایسی شادی جائز ہوگی، لیکن ماکلی اور شافعی ایسی شادی کو ناجائز قرار دیتے ہیں۔^(۹) ماکلی فقہ کے مطابق گواہوں کی موجودگی شادی کے معابدے کے لوازمات میں شامل نہیں، جب کہ حنفی گواہوں کی موجودگی کو ضروری قرار دیتے ہیں۔^(۱۰) پس اوپر بیان کردہ مثال میں اگر کوئی شخص دو مختلف آرائیں عمل کرتا ہے تو وہ گویا تلفیق مذہب موم کا مر تکب ہو رہا ہے، کیوں کہ انفرادی طور پر یہ معابدہ کسی نقیبے کے نزدیک درست نہیں۔ مذکورہ مثالوں میں جس تلفیق کا ذکر کیا گیا ہے وہ تلفیق مذہب موم ہے، کیوں کہ اس کا ارتکاب دلیل کی بنیاد پر نہیں، بلکہ نفسانی خواہش کی اتباع میں کیا گیا ہے۔

تلفیق کی کچھ ایسی صورتیں بھی ہیں جو درحقیقت جمع بین المذاہب اور مراعاتہ الخلاف کی شکل میں ہیں۔ بعض فقهاء سے تلفیق سے تعبیر کرتے ہیں گو کہ ان کے نزدیک یہ جائز تلفیق ہے۔ اس طرح کی چند تعریفات ذیل میں دی جاتی ہیں۔

تلفیق کی بعض دیگر صورتوں کی تعریفات

-۱- أخذ المقلد في مسألة بمذهب معين وفي مسألة أخرى بمذهب إمام آخر حتى ولو لم يكن بين المتألتين تلازم. (تلفیق کی ایک اور تعریف یہ ہے کہ مقدم

-۹- علاء الدين ابو بكر بن مسعود الكاساني، بدائع الصنائع (بیروت: دارالکتب العلمية، ۱۴۰۶ھ)، ۳: ۳۶۲-۳۶۵؛

ابن رشد، بداية المجتهد، تحقیق: علی محمد معوض (بیروت، دارالکتب العلمية، ۱۴۱۲ھ)، ۲: ۷۱۳؛ ابو اسحاق ابراهیم

بن علی الشیرازی، المذهب مع المجموع، تحقیق: د. محمود مطرجی (بیروت، دارالفکر، ۱۴۱۷ھ)، ۷: ۳۵۔

-۱۰- امام مالک، المدونة الكبرى (مصر: مطبع السعادة)، ۷: ۷۷؛ ابو الحسن علی بن ابی بکر المرغینانی، المداية مع فتح القدیر

لابن الهمام، تحقیق: نعیم اشرف نور محمد (کراچی: ادارۃ القرآن والعلوم الإسلامية، ۱۴۱۸ھ)، ۳: ۱۹۰-۱۹۱۔

ایک مسئلے میں ایک امام کی پیروی کرے اور دوسرے مسئلے میں دوسرے امام کی اتباع کرے جب کہ ان دونوں جزئیات میں کوئی تعلق نہ ہو۔^(۱۱) جبکہ محققین علماء کے جواز کے قائل ہیں، کیوں کہ شریعت نے بہر صورت کسی مذهب معین کی اتباع کی کوئی قید نہیں لگائی۔ یہ صورت صرف ان فقہا کے نزدیک ناجائز ہے، جن کے نزدیک مذهب معین کا الترام ضروری ہے۔

-۲ يطلق التلْفِيقُ عَلَى فِتْوَى الْمُجتَهِدِ بِقَوْلِ مَرْكَبٍ مِّنْ قَوْلَيْنَ مَعَ دُمَعَةِ الْعِقَادِ

رجحانه، وإنما يفتى به تخليصاً للمستفتى من ورطة وقع فيها وهذا يدخل فيها يسمى ”مراعاة الخلاف.“ (بعض أوقات تلْفِيقُ كَا اطلاق مجتهد يا مفتى كے اس فتوے پر بھی ہوتا ہے جس میں دو الگ الگ اقوال کو اکٹھا کر دیا جاتا ہے، جب کہ مجتهد نے یہ فتوی دلیل راجح کی وجہ سے نہیں دیا ہوتا، بلکہ فتوی طلب کرنے والے کو کسی الجھن سے نکالنا مقصود ہوتا ہے۔ اسے ”مراعاة الخلاف“ کے عنوان کے تحت بھی لایا جاسکتا ہے۔) اس کی دلیل یہ ہے کہ ”رفع حرج“ اور ”یبر“ کے شرعی اصولوں کو ملحوظ رکھتے ہوئے یہ فتوی درست ہے۔ (مراعاة يسر الشريعة ورفعاً للحرج)^(۱۲)

تلْفِيقُ كَا حُكْمٍ

تلْفِيقُ كَا مَسَأَلَهُ اَنْ مَسَأَلَهُ مِنْ سَهِيْنَ سَهِيْنَ هُوَ جَوْهَرُ مَقْدِيْنَ كَمَا هُوَ مَعْرُوفٌ نَهْيِنَ تَحْتَهُ، اَسَ لِيْسَ بِاَبَتٍ مَقْدِيْنَ فَقَهَّا كَمَا تَصْرِيْحَاتُ نَهْيِنَ مَلْتَبِيْنَ، چَنَّاچِيْرَ يَفْصِلُهُ كَرَنَّا بِإِمْرَأَ مَشْكُلٍ هُوَ كَمَا تَلْفِيقُ كَمَا بَارَے مَلِيْنَ كَمَا مَسَكَنَ كَمَا كَيْأَرَأَهُ تَحْتَهُ۔ تلْفِيقُ كَا ذَكَرَ عَلَامَهُ اَبْنُ حَمْرَاسَ طَرَحَ كَرَتَهُ ہیں: ”ثَانِيَهَا: تحرير حكم ما إذا اجتمع في قضية، أحکام متناقضة كما في صورة السؤال، فإنها من العويسات التي تحتاج إلى مزيد تبع لكلام الأئمة، للاطلاع على فتاويهم و مؤلفاتهم في الأقضية وأحكام القضاة المتعارضة بالحكم بالوجب

-۱۱- عیاض بن محمد عوض السلمی، أصول الفقه الذي لا يسع الفقهیه جهله (ریاض: دار القدير، ۱۴۷۶ھ)، ۱:

او بغیرہ۔^(۱۳) (جب کسی مسئلے میں باہم متضاد احکام جمع ہو جائیں، جیسا کہ مسولہ صورت میں ہے، تو کوئی حکم صادر کرنا۔ یہ معاملہ ان مشکل مسائل سے تعلق رکھتا ہے جو ائمہ کرام کے کلام کی مزید چھانپنک کا تقاضا کرتے ہیں۔ اس کے لیے مختلف مسائل اور کسی حکم کے اثبات یا نفی کے بارے میں اہل فتاویٰ کے باہم متعارض فیصلوں، ائمہ کی کتابوں اور فتاویٰ پر گہری نظر ڈالنا ضروری ہے۔) این جھر کی بات کا حاصل یہ ہے کہ تلفیق کا مسئلہ انتہائی پیچیدہ ہے اور اس کے حل کے لیے فقہا کی کتب اور فتاویٰ کا گہرائی سے مطالعہ ضروری ہے۔ اسی تناظر میں علامہ حسن شطی کہتے ہیں: ”میں نے مسئلہ تلفیق کے بارے میں بہت تحقیق کی مگر اس کے جواز یا عدم جواز کی بارے میں کتاب و سنت سے کوئی صریح نص نہیں ملی اور نہ ہی متفقہ میں کی کتابوں میں اس کی کوئی تصریح ملی۔“^(۱۴) علامہ البانی اس بحث کو سمیئے ہوئے کہتے ہیں: ”خلاصة القول أن ما يقال في التلفيف لم يكن معهوداً عن السلف ليقرروا أحكامه، كما أن الأئمة وأصحابهم لم يدرجوه في مدوناتهم وأمهات كتبهم ، إنما هو من مخترعات الخلف و محدثاتهم.“^(۱۵) (بات کا حاصل یہ ہے کہ مسئلہ تلفیق، سلف کے ہاں متعارف نہ تھا کہ وہ اس کے احکام کے بارے میں گفتگو کرتے، اس لیے ان کی کتب میں اس کا ذکر نہیں ملتا۔ یہ متاخرین کی وضع کر دہ ایک نئی اصطلاح ہے۔) متفقہ میں فقہا سے اس بارے میں صراحت سے کچھ منقول نہیں ہے، مگر پھر بھی اکثر اہل علم اس کی ممانعت کے قائل ہیں، چنانچہ علامہ کرمی کہتے ہیں: ”اعلم أنه قد ذهب كثير من العلماء إلى منع جواز التقليد حيث أدى إلى التلفيف.“^(۱۶) (اکثر علماء نزدیک اس طرح کی تقلید جائز نہیں جو تلفیق پر بنتج ہو۔) علامہ حلوانی کہتے ہیں کہ شافعی، حنفی اور حنبلی تینوں مذاہب میں تلفیق جائز نہیں اور اس کے جواز کا قول انتہائی ضعیف ہے۔^(۱۷)

-۱۳- ابن جھر الیشی، الفتاوی الکبری (بیروت: دار صادر)، ۳: ۱۵۳۔

-۱۴- حسن الشطی، رسالہ فی التقليد والتلفیق (دمشق، روضۃ الشام، ۱۳۷۸ھ)، ۲۔

-۱۵- محمد سعید البانی، عمدة التحقيق في التقليد والتلفيف (دمشق: المكتب الإسلامي، ۱۴۰۱ھ)، ۲۹۔

-۱۶- احمد بن اسحاق الحلوانی، الوسم فی حکم الوشم، تحقیق: احمد البراث (ریاض: مطبعة الرجس، ۱۴۲۷ھ)،

-۱۷- ۱۳۲-۱۳۳

-۱۸- نفس مصدر۔

تلقیق کے حکم کے بارے میں فقہا کی آرا اور ان کا تجزیہ تلقیق کے بارے میں حنفی نقطہ نظر اور اس کا علمی جائزہ

علامہ ابن ہمام اپنی کتاب التحریر فی أصول الفقه میں لکھتے ہیں کہ اگر کسی شخص نے شافعی مسلک پر عمل کرتے ہوئے وضو کیا اور اعضاء و ضو کو اچھی طرح نہیں ملا، پھر مالکی مسلک پر عمل کرتے ہوئے بغیر شہوت عورت کو چھو کر تجدید وضو کیے بغیر نماز پڑھ لی، تو دونوں ائمہ کے نزدیک اس کی نماز باطل ہے۔^(۱۸) ابن ہمام کی اس عبارت سے معلوم ہوتا ہے کہ یہ صورت ناجائز ہے جو کہ اصطلاح میں تلقیق کہلاتی ہے۔ العقود الدریۃ میں ہے کہ اگر کسی حنفی قاضی نے وقف الدر اہم علی النفس کا فیصلہ دیا تو کیا یہ فیصلہ نافذ العمل ہو گا؟ جو کہ دراصل دو حنفی اماموں کی فقہی آراء کا مجموعہ ہے۔ چنانچہ امام ابو یوسف جہاں وقف علی النفس کے قائل ہیں^(۱۹) مگر وقف الدر اہم کے قائل نہیں، دوسری طرف امام زفر وقف الدر اہم کے قائل ہیں، مگر وقف علی النفس کے قائل نہیں، اس لیے یہ تلقیق کی صورت بنتی ہے۔^(۲۰)

اس پر تبصرہ کرتے ہوئے ابن عابدین کہتے ہیں کہ تلقیق کی صرف وہ صورت جائز ہے جو ایک ہی مذہب کے فقہا کے اقوال پر مبنی ہے کیوں کہ اس سے خروج عن المذہب لازم نہیں آتا۔^(۲۱) ہم تلقیق کے حوالے سے اس فرق کو درست نہیں سمجھتے کہ ایک مذہب کے اندر رہتے ہوئے تو درست ہے مگر مختلف مذاہب کے درمیان درست نہیں۔ درر الحکام میں آیا ہے:

وفي هذه الحالة قد أصبح تلقیق في هذه الاحکام الغایبية ای ان اصدار الحكم الغایبی على الخصم المثاری هو على المذهب الإمام الشافعی، و إصدار الحكم بلايمین هو على المذهب

-۱۸- ابن ہمام، التحریر فی أصول الفقه (بیروت: دار الكتب العلمیة)، ۱۲۳۔

-۱۹- وقف کی ایک صورت یہ ہے کہ کوئی چیز عام مسلمانوں کے فائدے کے لیے وقف کی جائے۔ جیسے اللہ کے لیے مسجد بناتا۔ وقف کرنے والا جب چاہے اس میں نماز پڑھ سکتا ہے۔ وقف کی دوسری صورت ”وقف علی النفس“ ہے کہ صرف اپنی ذات کے لیے وقف کیا جائے جس کی منفعت میں کوئی دوسرا شریک نہ ہو۔

-۲۰- ابن عابدین، العقود الدریۃ (بیروت: دار المعرفة)، ۱: ۱۰۸۔

-۲۱- ابن عابدین، نفس مصدر۔

الختفى، ولذلك يرد سؤال على هذه الأحكام بعدم جواز التلفيق أن الأصل والقاعدة هو عدم جواز الحكم على الغائب، فإذا لم يكن مكنا احضار الخصم، أى إجباره على الحضور إلى المحاكم فان ذلك يستوجب ضياع حق المدى فلزمت المحاكمة، والحكم غيابيا، دفعاً للرجحالضرورات.^(٢٢)

يعنى اگر قاضی بغیر یہیں کے مدعا علیہ کی عدم موجودگی میں اس کے خلاف فیصلہ دے دے تو آیا تلفیق پر مبنی ایسا فیصلہ نافذ العمل ہو گا، کیوں کہ اصل تو یہ ہے کہ غائب کے خلاف فیصلہ نہ کیا جائے، مگر جب وہ حاضر نہ ہوا اور عدالت اسے حاضر کرنے سے بھی قادر ہو تو اس صورت میں مدعا کا حق ضائع ہوتا ہے، اس لیے ایسا فیصلہ کرنا ناگزیر ہے۔ دراصل فقه شافعی میں غائب کے خلاف فیصلہ دینے کی گنجائش ہے جبکہ بلا یہیں فیصلہ دینا درست نہیں۔ دوسری طرف فقه حنفی میں قسم لینے کے بغیر بھی قاضی فیصلہ کر سکتا ہے لیکن غائب کے خلاف فیصلہ نہیں دیا جاسکتا۔ تو اس مخصوص صورت میں دونوں فقہی آراء کو جمع کر کے بنابر ضرورت غائب کے خلاف بغیر یہیں کے فیصلہ دیا جا رہا ہے۔ اس سے پتا چلتا ہے کہ ضرورت اور حاجت کی صورت میں تلفیق جائز ہے۔ علامہ موروی کہتے ہیں کہ معاصر اہل علم کے ہاں تقلید میں تلفیق کی ممانعت مشہور ہے، مگر مجھے اس پر کوئی دلیل نہیں مل۔^(٢٣) اس تصریح سے تلفیق کے مطلق جواز کا پتا چلتا ہے۔ الدر المختار میں ہے: "إِنَّ الْحُكْمَ الْمُلْفُقَ بَاطِلٌ بِالْإِجْمَاعِ."^(٢٤) (تلفیق پر موطئ حکم کے باطل ہونے پر اجماع ہے) علامہ شامی اس کی مثال دیتے ہوئے کہتے ہیں کہ اگر باوضو آدمی کے بدن سے خون نکلا اور اس نے عورت کو بھی چھولیا اور نماز پڑھ لی تو اس کی نماز کی صحت امام شافعی اور امام ابو حنیفہ کی آراء کی تلفیق پر موقوف ہے، اور چون کہ تلفیق باطل ہے، اس لیے اس کی نماز درست نہیں ہو گی۔^(٢٥) اس سے

- ٢٢ - علي حيدر، درر الحكم شرح مجلة الأحكام، تحقیق و تعریف الحامی فہی احسین (بیروت: دارالکتب العلمیة)، ٢٠٠٣:

- ٢٢٣ -

- ٢٣ - محمد بن عبد العظیم الموروی، القول السدید في بعض مسائل الاجتهاد والتقلید، تحقیق: جاسم الیاسین (کویت:

در الدعوة، ١٤٣٠ھ)، ٢٨: ٩٧۔

- ٢٤ - محمد بن علي الحکفی، الدر المختار (بیروت: دارالفکر، ١٩٩٧ء)، ١: ٣٨٣۔

- ٢٥ - ابن عابدین، درر الحكم (بیروت: دارالفکر للطباعة و النشر والتوزیع، ١٩٩٥ء)، ١: ٨٠۔

معلوم ہوتا ہے کہ تلفیق بالاجماع ناجائز ہے۔^(۲۶) ابن حبیم نے اپنے رسالے بیع الوقف بعنوان فاحش میں زور دے کر کہا ہے: ”بأن المذهب جواز التلفيق.“^(۲۷) (اصل مذهب، تلفیق کے جواز کا ہے۔) فتح القدیر میں ابن الہام کہتے ہیں: ”إن المقلد له أن يقلد من شاء وأن أخذ العجمي في كل مسألة بقول مجتهد أخف عليه، وأنا لا أدرى ما يمنعه من النقل، أو العقل، وكون الإنسان يتبع ما هو الأخف عليه من قول مجتهد، مسوغ له الاجتهاد، ما علمت من الشرائع ذمه عليه وكان يحب ما خفف عن أمته.“^(۲۸) (مقلد کو اختیار ہے کہ وہ جس کی چاہے قلید کرے۔ اگر کوئی آدمی کسی مسئلے میں کسی مجتهد کا آسانی پر مبنی قول اختیار کرے تو عقلی اور نقلی اعتبار سے اس میں کوئی مانع نہیں۔ انسان کا کسی اجتہادی مسئلے میں کسی مجتهد کے آسان قول کو اختیار کرنے کی شرعی مذمت میرے علم میں نہیں۔ نبی کریم ﷺ امت کے لیے آسانی بخش چیزوں کو پسند فرماتے تھے۔)

مندرجہ بالا تفصیل سے یہ بات واضح ہوتی ہے کہ حفیہ کے ہاں تلفیق کے حوالے سے مختلف آراء پائی جاتی ہے، ان میں سے بعض تو تلفیق کو مطلقاً جائز قرار دیتے ہیں، جب کہ بعض مطلقاً ناجائز، جب کہ بعض کے نزدیک حاجت اور ضرورت کے وقت جائز ہے۔ موروی، ابن حبیم کے حوالے سے نقل کرتے ہیں کہ حفیہ کا اصل مذهب تلفیق کے جواز کا ہے۔^(۲۹)

مالکیہ اور تلفیق

جبہور مالکیہ کا موقف تلفیق کے عدم جواز کا ہے، البتہ دردیر عبادات میں تلفیق کے جواز کے قائل ہیں۔^(۳۰) اسی طرح علامہ قرآنی کا کہنا ہے کہ: ”يُحُوزُ التَّلْفِيقَ فِي الْعِبَادَةِ الْوَاحِدَةِ مِنْ مُذْهِبِيْنَ لِأَنَّهُ

- ۲۶ - عبد الغنی المأبدي: خلاصة التحقيق في بيان حكم التقليد والتلفيق، تحقيق: احمد بدوي وصبة (دمشق: دار الألباب)، ۱۷۷-۱۷۸.

- ۲۷ - الموروی، مرجع سابق، ۱۱۲-۱۱۳.

- ۲۸ - ابن ہمام، فتح القدیر (بیروت: دار الفکر)، ۷: ۵۸-۷۵.

- ۲۹ - الموروی، مرجع سابق، ۱۷۷-۱۷۸.

- ۳۰ - محمد بن احمد بن عرف الدسوقي المالكي، حاشية الدسوقي على الشرح الكبير (بیروت: دار الفکر)، ۱: ۲۰-۲۱.

فسحة في الدين و دين الله يسر.“^(۳۱) (دين میں وسعت کے اصول کو مد نظر رکھتے ہوئے دو مذاہب کے اقوال کو کسی ایک عبادت کے تحت اکٹھا کرنا اور ان میں تلفیق کرنا جائز ہے۔)

شافعیہ اور تلفیق

متاخرین شافعیہ کی اکثر تصریحات سے معلوم ہوتا ہے کہ ان کے ہاں تلفیق ناجائز نہیں۔ ابن حجر کہتے ہیں: ”أنه لا يجوز للعامي تقليد من شاء من الشافعي ومالك وغيرهما ما لم يتبع الرخص ويحصل التلفيق لا يقول به أحد من قلدهم.“^(۳۲) (عام آدمی کے لیے امام شافعی، امام مالک وغیرہ جس کی بھی چاہے، تقليد جائز ہے، بہ شرطے کہ رخصتوں کے پیچھے نہ پڑے اور ایسی تلفیق کا ارتکاب کرے، جس کا قائل ائمہ میں سے کوئی بھی نہ ہو۔)

حنابلہ اور تلفیق

شافعیہ کی طرح اکثر حنابلہ بھی تلفیق کے عدم جواز کے قائل ہیں، الإنصال میں آیا ہے کہ اگر ایک مرد اور عورت کسی سفر میں ہوں اور ان کے ساتھ اور کوئی بھی نہ ہو، اگر وہ زنا سے بچنے کے لیے آپس میں بغیر گواہ اور بغیر ولی کے نکاح کرنا چاہیں تو ایسا کرنا ناجائز ہو گا۔^(۳۳) البتہ بعض متاخرین حنابلہ اس کے جواز کے قائل ہیں، ان میں حسن الشطی، سفارینی قبل ذکر ہیں۔^(۳۴)

تلفیق اور بعض معاصر اہل علم

حضرت شاہ ولی اللہ دہلوی لکھتے ہیں: ”يجوز التلفيق لمن لم يتكامل له الأدوات وإن لم يتكامل للمجتهد المطلق، فيجوز لثله أن يلفق من المذهبين إذا عرف دليلهما.“^(۳۵) (جو مجتهد مطلق کی

-۳۱- ابوالعباس شہاب الدین احمد بن اوریس القرانی، أنوار البروق في أنواع الفروق (بیروت: دار الكتب العلمية، ۱۹۸۱ھ)، ۷: ۲۸۔

-۳۲- ابن حجر، الفتاوی الكبرى، ۱: ۲۵۱۔

-۳۳- علی المرداوی، الإنصال، تحقیق: عبداللہ الترکی (قاہرہ: هجر للطباعة والنشر، ۱۹۶۲ھ)، ۲۰: ۱۷۲۔

-۳۴- حسن الشطی، رسالة في التقليد والتلفيق، ۲۔

-۳۵- شاہ ولی اللہ دہلوی، حجۃ اللہ البالغة (بیروت: دار النشر، ۱۹۲۶ھ)، ۱: ۳۳۸۔

شرائط پر پورانہ ارتا ہو، ایسا مجتہد بھی تلفیق سے کام لے سکتا ہے، بہ شرطے کہ جب وہ ان دونوں مذاہب کے دلائل سے آگاہ ہو۔) عالم اسلام کے ممتاز فقیہ ڈاکٹر وحیب الزحلی کہتے ہیں: ”القول بمنع التلفيق يعارض المبدأ القائل بأن اختلاف الأمة رحمة ويعارض مبدأ اليسر والسماحة ورفع الحرج ودفع المشقة الذي تقوم عليه الشريعة.“^(۳۶) (تلفیق کو ناجائز کہنے کا مطلب اس اصول کا انکار ہے کہ امت کا اختلاف رحمت ہے۔ تلفیق کے جواز کی نفی درحقیقت شریعت کے اندر موجود سہولت، نرمی، رفع حرج اور عدم مشقت جیسی خصوصیات کی نفی ہے۔) ڈاکٹر زحلی کا نتیجہ ہے کہ معاملات میں ایک عامی و مقلد بھی مختلف فقیہی آراء سے استفادہ کر سکتا ہے۔ وہ لکھتے ہیں: ”وأما المعاملات، فيجب الأخذ منها من كل مذهب ما هو أقرب إلى مصلحة العباد وسعادتهم ولو لزم منه التلفيق.“^(۳۷) (معاملات میں ہر فقیہی مذهب کا وہ فتویٰ لیا جائے جو بندوں کی مصلحت و مفاد کے زیادہ قریب ہو، چاہے اس کے نتیجے میں تلفیق ہی کیوں نہ لازم آئے۔)

مانعین تلفیق کے دلائل

تلفیق دراصل تکالیفِ شرعیہ سے احتراز اور حرام کو حلال کرنے کے مترادف ہے۔^(۳۸) تلفیق کسی خاص فقیہی مذهب کے الترام کے منافی ہے۔ یہ ان لوگوں کی دلیل ہے جو تقليد شخص کو ضروری گردانے ہیں۔ تلفیق سے حاصل ہونے والے حکم کے جواز کا کوئی بھی مذهب قائل نہیں۔ علاوه ازیں معاصر فقهاء، جو اس عمل کی مخالفت کرتے ہیں ان کا یہ کہنا ہے کہ بینک کے معاملات میں بہ طور خاص تلفیق کے عمل کی تائید اس لیے نہیں کی جاسکتی کہ اس کے ذریعہ سے امر اور اونچے درجے کے کار و باری طبقے ہی کو فائدہ ملتا ہے۔ اور ان کی دولت میں مزید اضافہ ہوتا ہے، جب کہ متوسط یا عام طبقے سے تعلق رکھنے والے افراد اس کے فائدے سے محروم رہتے ہیں۔ ایک اور اعتراض یہ بھی کیا جاتا ہے کہ افتاء بمذهب الغیر یا تلفیق جواز کی حد تک تو درست ہے، لیکن اس پر شرعی تجارت اور اسلامی مالیاتی نظام کی عمارت قائم کرنا اور اسے مستقل شکل دینا کسی طور پر بھی درست قرار نہیں دیا جاسکتا۔^(۳۹)

- ۳۶ - وحیب الزحلی، أصول الفقه الإسلامی (بیروت: دارالفکر، ۱۴۰۲ھ)، ۲: ۱۱۵۵۔

- ۳۷ - نفس مرجع۔

- ۳۸ - الشاطبی، المواقفات، ۱۴۸:۳؛ احمد بن اسحاق بن اسحاق، الوسم: ۱۲۳؛ الموروی، خلاصة التحقيق، ۵۶۔

- ۳۹ - الموروی، نفس مرجع، ۵۶؛ رفقہ دار الافتخار نوری ٹاؤن کراچی، مردوچہ اسلامی بینکاری، ۱۸۳۔

فَرِيقِینَ تَلْفِیق کے دلائل

- ۱- تَلْفِیق کی ممانعت پر کوئی نص قطعی موجود نہیں ہے۔
- ۲- تَلْفِیق کی ممانعت سے حرج اور تنگی لازم آسکتی ہے جو کہ شریعت کی تعلیمات کے منافی ہے۔
- ۳- مقاصدِ شریعت کا تقاضا ہے کہ تَلْفِیق جائز ہو۔

فَرِيقِینَ کے دلائل کا تجزیہ اور وجہ ترجیح

فَرِيقِینَ کے دلائل کا تجزیہ کرنے سے معلوم ہوتا ہے کہ تَلْفِیق نہ تو مطلقاً جائز ہے اور نہ مطلقاً ناجائز، بلکہ یہ کچھ شرائط و ضوابط کے ساتھ درست ہے۔ ان میں سے اہم ضوابط حسب ذیل ہیں:^(۳۰)

- ۱- اس کی کوئی واقعی ضرورت یا حاجت ہو۔
- ۲- محض اتباع نفس اور نفسانی خواہشات کی تکمیل کے لیے نہ ہو۔
- ۳- اجماع سے متصادم نہ ہو۔
- ۴- اس سے کوئی بڑا مقصودِ شرعی فوت نہ ہوتا ہو۔
- ۵- قضاء قاضی سے متصادم نہ ہو۔

تَلْفِیق اور تبع رخص

ان کے درمیان بھی عموم و خصوص کی نسبت ہوتی ہے، کیوں کہ تبع رخص، تَلْفِیق سے زیادہ عام ہے؛ کبھی شریعت کی رخصتیں تلاش کرتے ہوئے تَلْفِیق کا سہارا بیا جاسکتا ہے اور کبھی اس کی نوبت نہیں آتی۔ رابطہ عالم اسلامی کی فقہی اکیڈمی (المجمع الفقہی) نے قرارداد نمبر ۷۰ میں فقہی رخصتوں پر عمل کرنے کے جواز کا فتوی دیا ہے؛ تاہم اکیڈمی نے فقہی رخصتوں پر عمل کرنے کے لیے یہ ضروری قرار دیا ہے کہ مختلف ممالک کی دی ہوئی رخصتوں پر عمل محض نفسانی خواہش کی اتباع میں نہ ہو۔ مجتہدین کے اقوال میں سے آسان قول اختیار کرتے ہوئے اس کا لحاظ رکھا جائے کہ:

۳۰ - ”قرار مجمع الفقهاء الإسلامى بشأن الأخذ بالرخصة و حكمه“، مجلة المجمع، بروناي دارالسلام، ۱: ۷۱ (۱۹۹۳ء)، قرار رقم: ۷۰ (۸/۱)۔

- رخصت و سہولت پر مبنی اقوال جن کو اختیار کرنا مقصود ہو، شرعاً معتبر اقوال ہوں، شاذ اقوال
- ۱- میں شمارہ کیے جاتے ہوں۔
 - ۲- رخصت پر عمل کرنے کی ضرورت کسی مشقت کو دور کرنے کے لیے ہو۔
 - ۳- رخصت پر عمل کرنے والا بذات خود ترجیح کی صلاحیت رکھتا ہو یا کسی دوسرے ایسے شخص پر اعتماد کر رہا ہو جو ترجیح کی صلاحیت رکھتا ہو۔
 - ۴- رخصت پر عمل کے نتیجے میں منوع تلفیق کا رہنمای لازم نہ آتا ہو۔
 - ۵- اس قول کو اختیار کرنا کسی غیر م مشروع مقصد تک رسائی کا ذریعہ نہ بتتا ہو۔

تلقیق اور مراعات الخلاف

اوپر بیان کیا جا پکا ہے کہ تلقیق اسی صورت میں مذموم ہے جب ایک عامی و مقلد خواہش نفس کی پیروی میں ایک مسئلے میں مختلف آراء پر بے یک وقت عمل کرے۔ ایسی تلقیق بین المذاہب ناجائز ہے، کیون کہ اس کا مقصد نفس پرستی کی خاطر آسانیاں تلاش کرنا ہوتا ہے، تاہم اگر کوئی مجتهد عمومی مصلحت و مفاد کی رعایت کرتے ہوئے اور اختلاف کو ختم کرنے کی نیت سے اس طرح کی تلقیق کرے تو یہ جائز ہے۔ فقهہ مالکی میں اس تلقیق کو ”مراعات الخلاف“ کا نام دیا گیا ہے۔ اس کی تعریف یوں کی گئی ہے: ”إعمال دلليل في لازم مدلوله الذي أعمل في نقبيضه دليل آخر.“ (دلیل کو اپنے مدلول کے اس لازمی نتیجے میں کام میں لانا، جس کے خلاف کوئی اور دلیل موجود ہو۔) مراعات الخلاف کا غالب وصف دو متصاد دلیلوں پر بے یک وقت عمل کرنا ہوتا ہے۔ اس کی مثال نکاح شغار ہے۔ نکاح شغار مالکی فقہہ میں ناجائز ہے، حنفی فقہہ اسے جائز سمجھتے ہیں گو کہ ان کے نزدیک اس کے ساتھ ایک فاسد شرط وابستہ ہے۔ حدیث میں نکاح شغار کی ممانعت کو وہ کراہت پر محمول کرتے ہیں۔ ”مراعات الخلاف“ کو بروئے کار لاتے ہوئے مالکی فقہہ نے اس مسئلے پر دونوں آراء کو جمع کرنے کی کوشش کی ہے۔ چنانچہ ان کے نزدیک اصل حکم تحرمت کا ہے تاہم نکاح واقع ہونے کی صورت میں وہ مہر مثل اور باہمی و راثت کا حکم دیتے ہیں۔ اس سے یہ نتیجہ اخذ کیا جاسکتا ہے کہ ایک ہی مسئلے پر دو مختلف آراء کو جمع کرنے اور ایسے فعل کی مجموعی صحت کا حکم دیا جاسکتا ہے۔

هیئتہ المحاسبہ والمراقبۃ کے فتاویٰ میں جمع بین المذاہب کی مثالیں

هیئتہ المحاسبہ والمراقبۃ لل مؤسسات المالیة الإسلامية کے شریعہ بورڈ نے اپنے فتاویٰ میں عموماً تلقیق اور جمع بین المذاہب کے منجح کو اختیار کیا ہے۔ وہ مالیاتی مسائل میں تمام مسالک کی آراء سے استفادہ کرتا ہے اور دلیل اور مصلحت راجح کی بنیاد پر ایک رائے کا انتخاب کرتا ہے۔ علامہ یوسف القرضاوی اس منجح اجتہاد کو اجتہاد اتفاقی کہتے ہیں۔ انھوں نے اتفاقی اجتہاد کی مثال یوں دی ہے کہ مصارف زکاة میں موکفۃ القلوب کے بارے میں مالکی فقہا کی رائے یہ ہے کہ یہ حصہ ساقط نہیں ہوا اب بھی برقرار ہے، باقی فقہا کے نزدیک یہ ساقط ہو گیا ہے۔ فقیر و مسکین کو دیے جانے والے مالی زکوٰۃ کے حوالے سے شافعی فقہا کی رائے یہ ہے کہ انھیں اتنا مال دے دیا جائے جو ان کی پوری عمر کی ضروریات کو پورا کرے۔ مصرف ”فی سبیل اللہ“ کے بارے میں فقہ حنبلی کا موقف یہ ہے کہ یہ مصرف مجاہدین کی امداد تک محدود نہیں، بلکہ اسلامی ریاست کے دفاع کے لیے اسلحہ کی خریداری بھی ”فی سبیل اللہ“ کے مفہوم میں شامل ہے۔ علامہ یوسف القرضاوی کے خیال میں اس عہد کی مخصوص ضروریات اور شریعت کے مفاد کو سامنے رکھتے ہوئے یہ درست ہو گا کہ موکفۃ القلوب کے حوالے سے فتویٰ مالکی رائے کے مطابق دیا جائے۔ فقیر و مسکین کو دی جانے والی مقدار زکوٰۃ کے حوالے سے شافعی نقطہ نظر اور ”فی سبیل اللہ“ کے حوالے سے حنبلی نقطہ نظر کو اختیار کیا جائے۔ هیئتہ المحاسبہ والمراقبۃ (AAOIFI) کے جاری کردہ المعايير الشرعية (Shariah Standards) میں جو اسلامی مالیاتی اداروں کا فقہی ضابطہ ہیں، تلقیق و تحریر اور جمع بین المذاہب کی متعدد مثالیں ملتی ہیں۔ ذیل میں ہم هیئتہ المحاسبہ والمراقبۃ کے بیچ مراہجہ پر ضابطے کی چند دفعات کا جائزہ لیتے ہیں۔

۱- وعدے کا قابل نفاذ ہونا

المعايير الشرعية کا ضابطہ نمبر ۸ بیچ مراہجہ (یعنی خریدار کی خواہش پر کوئی چیز خرید کر اسے مراہجہ کی بنیاد پر بیچنا) کے عنوان سے ہے۔ شریعت میں معدوم چیز کی بیچ جائز نہیں، لہذا اسلامی بینک ایک ایسی چیز کو، جو اس کی ملکیت اور قبضے میں نہیں ہے، فروخت نہیں کر سکتا، تاہم اگر کوئی گاہک کسی معین چیز کی خریداری کے لیے بینک کے سرمایہ کا خواہش مند ہو تو اسی مذکورہ ضابطے کی رو سے وہ ایسا کر سکتا ہے۔ بینک اس کے لیے وہ چیز خریدے گا

اور قیمت خرید پر ایک معین نفع لگا کر اسے ادھار پر وہ چیز بیچ دے گا۔ ایسا کرنے کے لیے وہ گاہک سے وعدہ لے گا کہ وہ اس چیز کو خریدنے کا پابند ہو گا اور یہ وعدہ قضاۓ قابل نفاذ ہو گا۔

المعاییر الشرعیہ کی دفعہ نمبر ۲.۵.۳ میں کہا گیا ہے کہ گاہک کی طرف سے مراجح کی درخواست کے مرحلے پر اور سپلائر سے مطلوبہ سامان خریدنے سے پہلے بینک گاہک سے وعدہ لے گا کہ وہ یہ سامان خریدنے کا پابند ہو گا اور بینک کو یہ حق حاصل ہو گا کہ وہ وعدے کی خلاف ورزی سے ہونے والے اپنے نقصان کو گاہک کے سکیورٹی ڈیپاٹ سے پورا کرے۔ وعدہ کے قضاۓ قابل نفاذ ہونے کے سلسلے میں فقہا کی چار آراء ہیں:

پہلی رائے: وعدے کو پورا کرنا نہ صرف لازم ہے، بلکہ عدالت کے ذریعے اس پر جبراً عمل کرانا بھی جائز ہے۔ یہ عمر بن عبد العزیز، قاضی سعید بن الاشوع کوئی، ابن شہر ماہ اور بعض مالکیہ کا قول ہے۔

دوسری رائے: وعدے کو پورا کرنا قضاۓ لازم نہیں۔ شافعیہ، حنبلہ، ظاہریہ اور بعض مالکیہ کا یہ ہی مذهب ہے۔^(۲۱)

تیسرا رائے: حفیہ کے نزدیک وعدہ پورا کرنا قضاۓ لازم نہیں، البتہ دو صورتوں میں قضاۓ بھی لازم ہے۔ ایک تو یہ کہ وعدہ متعلق علی الشرط ہو، مجرد نہ ہو جیسا کہ در الحکام دفعہ ۸۳، ۷۷ میں ہے کہ ”المواعید بصور التعليق تكون لازمة لأنه يظهر فيها حيئتُ معنى الالتزام والتعهد.“^(۲۲) یعنی وعدے تعليق کی صورت میں لازم ہوں گے، کیوں کہ اس سے التزام اور ذمے داری کا معنی ثابت ہوتا ہے۔ دوسری صورت جس میں حفیہ کے ہاں وعدہ پورا کرنا لازم ہے وہ بیچ وفا کی ہے۔ چنان چہ در المختار میں علامہ شامی نے لکھا ہے: ”لو باعه على وجه الميعاد جاز ولزم الوفاء به، لأن المواعيد قد تكون لازمة حاجة الناس وهو الصحيح، كما في الكافي والخانية الخ.“ یعنی اگر وعدے پر کوئی چیز بیچ تو جائز ہے اور اس وعدے کو پورا کرنا لازم ہو گا، کیوں کہ لوگوں کی حاجت کے باعث وعدے کو پورا کرنا لازم ہو جاتا ہے۔^(۲۳)

-۲۱- شمس الدین ابو عبد اللہ الخطاب، تحریر الكلام فی مسائل الالتزام (بیروت: دار المعرفة، ۱۹۸۳ء)، ۱: ۱۵۳؛ ابو

ذكریا مجی الدین مجی بن شرف النووی، الأذکار (بیروت: دار الفکر، ۱۴۱۳ھ)، ۶: ۱۵۸؛ علاء الدین ابو الحسن

المرداوی، الإنصاف (بیروت: دار إحياء التراث العربي، س۔ن)، ۱۱: ۱۵۵۔

-۲۲- علی حیدر، در الحکام شرح مجلة الاحکام، (بیروت: دار عالم الكتب، ۲۰۰۳ء)۔

-۲۳- محمد بن علی الحکفی، الدر المختار (بیروت: دار المعرفة، س۔ن)، ۵: ۲۷۷۔

چوتھی رائے: عام حالات میں تو وعدہ پورا کرنا قضاۓ واجب نہیں، لیکن اگر وعدہ کرنے والے کی وجہ سے دوسرے شخص کو کوئی مالی بوجھ برداشت کرنا پڑے یا وہ اس وعدے کی بنیاد پر کوئی ذمے داری قبول کر لے تو ایسے وعدے کو پورا کرنا ضروری ہے اور اس پر وعدہ کرنے والے کو بہ ذریعہ عدالت مجبور بھی کیا جاسکتا ہے۔^(۲۴)

جمع الفقه الاسلامی اور ہیئتہ المحاسبۃ والمراقبۃ نے مراجحہ پر اپنے مذکورہ فتوے میں مالکی نقطہ نظر اختیار کیا ہے۔ یہ رائے موجودہ عہد کی کاروباری اور تجارتی ضروریات کو پورا کرتی ہے۔ امر واقع یہ ہے کہ کاروباری معاملات میں وعدے کو اگر محسن ایک اخلاقی تقاضا سمجھ لیا جائے اور وعدہ کرنے والے کو اپنے وعدے کا قانونی طور پر پابند کیا جائے تو کاروبار میں شدید حرج پیدا ہو سکتا ہے اور موعدہ کو شدید مالی نقصان ہو سکتا ہے۔

۲- لازمی صدقہ کا مسئلہ

سودی بنکوں میں اگر کوئی گاہک واجب الاداء قرض کی ادائی میں تاخیر کرے تو بینک اس پر بہ طور جرمانہ اپنا سود بڑھا دیتا ہے۔ شریعت کی رو سے دین اور قرض کی اصل رقم پر کوئی اضافہ سود ہے۔ ہیئتہ المحاسبۃ والمراقبۃ نے اس کا حل یہ نکالا ہے کہ اگر کوئی گاہک بلا عنقرقط کی ادائی میں تاخیر کرتا ہے تو اسے ایک مخصوص رقم صدقے کے طور پر دینا ہوتی ہے۔ ضابطہ نمبر ۸ بابت مراجحہ کی دفعہ ۵۔۵ میں کہا گیا ہے کہ بینک کو یہ حق حاصل ہے کہ وہ معابرے میں گاہک سے اس طرح کا وعدہ لے کہ اگر اس نے دین کی ادائی میں تاخیر کی تو وہ اتنی رقم صدقہ کرے گا جسے بینک خیراتی مقاصد کے لیے استعمال کرے گا۔ الترام تصدق یا لازمی صدقے کے حوالے سے فقہ اسلامی میں عموماً رائے یہ ہے کہ اس الترام صدقہ یا نذر کو قضاۓ پورا کرنا لازمی نہیں۔ بعض مالکی فقہا کے نزدیک ایسا کرنا جائز ہے، اس کا تعلق عین اور نذر سے ہے جو عبد اللہ بن نافع اور محمد بن ابراہیم بن دینار کے ہاں قضاۓ نافذ ہوتے ہیں، چنانچہ علامہ حطاب لکھتے ہیں:

أما إذا التزم المدعى عليه للمدعي أنه لم يوفه حقه في وقت كذا وكذا فله عليه كذا وكذا، فهذا لا يختلف في بطلانه، لأنّه صريح الربوا... وأما التزام أنه إن لم يوفه حقه في وقت كذا فعليه كذا وكذا لفلان، أو صدقة للمساكين، فهذا هو محل الخلاف المعقود له هذا الباب، فالمشهور أنه لا يقضي به كما تقدم، وقال ابن دينار: يقضي به.^(۲۵)

-۲۴- القران، أنوار البروق، ۲۵:۲، الخطاب، تحرير الكلام، ۱۵۵-۱۵۶.

-۲۵- نفس مرجع: ۱۷۶۔

اگر مدعی عالیہ، مدعی پر یہ بات لازم کرے کہ اگر اس نے اس کا حق فلاں وقت تک ادا نہیں کیا تو وہ اس کے بد لے میں اتنی رقم ادا کرے گا تو اس بات کے باطل ہونے میں کوئی اختلاف نہیں کیوں کہ یہ واضح طور پر سود ہے، البتہ اگر یہ بات لازم کی کہ حق نہ دینے پر کسی دوسرا کے کو اتنی رقم دینا یا ماسکین پر صدقہ کرنا لازم ہو گا تو یہ بات محل اختلاف ہے جس کے لیے یہ باب باندھا گیا ہے۔ مشہور یہ ہے کہ وہ اسے ادا نہیں کرے گا اور انہیں دینا رکھتے ہیں کہ ادا کرے گا۔ یہاں یہ بات قابل ذکر ہے کہ اختلاف کے نزدیک اس انتظام صدقہ یا نذر کو قضاء پورا کرنا لازم نہیں، تاہم ہیئتہ المحاسبہ اور مجمع الفقهاء الإسلامية کے فقہاء نے اس مسئلے پر مالکی نقطہ نظر اختیار کیا ہے اور اس وعدہ صدقہ کو قضاء نافذ العمل قرار دیا ہے۔

۳- عربون اور بیغانے کے ساتھ بیع کا مسئلہ

عربون اس بیع کو کہتے ہیں جس میں مشتری، بالائے کو اس شرط پر کچھ رقم دیتا ہے کہ اسے بیع کو برقرار رکھنے یا فتح کرنے کا اختیار ہو گا۔ اگر بیع کو قائم رکھا اور نافذ کر دیا تب تو یہ رقم ملن کا حصہ بن جائے گی اور اگر بیع کو نافذ نہ کیا تو بالائے اس رقم کا مالک بن جائے گا۔ اس بیع کے جواز میں جمہور فقہاء اور امام احمد بن حنبل کے درمیان اختلاف ہے۔

جمہور کا مذہب: جمہور فقہاء امام مالک، امام ابو حنیفہ اور امام شافعی کے نزدیک یہ بیع جائز نہیں، کیوں کہ اس میں معاوضہ بلا عوض ہے اور نبی کریم ﷺ نے بیع عربون سے صراحتاً منع کیا ہے، چنانچہ موطا میں ہے:

”نَهِيَ رَسُولُ اللَّهِ عَنِ الْعَرْبَانَ أَوِ الْعَرْبُونَ۔“^(۲۶)

امام احمد بن حنبل کا مذہب: امام احمد حضرت زید بن اسلم کی روایت، جس میں نبی ﷺ سے بیع عربون کی بابت سوال کیا گیا اور آپ ﷺ نے اسے حلال قرار دیا، سے استدلال کرتے ہوئے اسے جائز قرار دیتے ہیں۔^(۲۷)

معلیمیر کی دفعہ ۲۰۵ کی رو سے بین کو حنبلی رائے کے مطابق یہ حق حاصل ہے کہ وہ عربون (بیغانے) کی رقم گاہک سے لے تاکہ گاہک کی طرف سے انکار کی صورت میں اس رقم سے وہ اپنا نقصان پورا کر سکے۔ اس مسئلے

- ابن رشد، بدایۃ المجتهد (بیروت: دار المعرفة، ۲۰۰۲ء)، ۲: ۶۱؛ محمد الخطیب الشربی، مفہومي المحتاج (بیروت: دار الكتب العلمية، ۱۹۹۲ء)، ۲: ۳۹۔

- المرداوى، الانصاف، ۳: ۳۵۷۔

میں ”المعاییر الشرعیة“ نے خبلی نقطہ نظر کو اختیار کر کے یہ فیصلہ دیا ہے۔ یہ نقطہ نظر معابدات کے استحکام کے لیے ضروری ہے اور عہد حاضر کی تجارتی ضروریات سے ہم آہنگ ہے۔

۲- بیع بشرط البراءة من العيوب

بیع بشرط البراءة من العيوب سے یہ مراد ہے کہ بالع خریدار کو اس شرط پر کوئی چیز بیچ کہ وہ میبع میں ظاہر ہونے والے کسی عیب کا ذمے دار نہیں ہو گا۔ اس طرح شرط لگانے کے جواز و عدم جواز میں فقہا کا اختلاف ہے اور فقہا کے درج ذیل پانچ اقوال ہیں:

پہلا قول: بالع کے لیے عیب سے براءت کی شرط لگانا بھی صحیح ہے اور وہ اس طرح شرط لگانے سے عیوب سے بری بھی ہو جائے گا۔ یہ حنفیہ کامذہب اور امام شافعی کا ایک قول ہے، جب کہ امام احمد سے بھی ایک روایت یہی ہے۔^(۴۸)

دوسرًا قول: اس طرح شرط لگانے کی کوئی اہمیت نہیں اور بالع کسی عیب سے بری نہیں ہو گا، البتہ اگر بالع کو کسی عیب کا پہلے سے علم ہو اور وہ خریدار کوتا کر اس سے براءت کا اظہار کرے اور خریدار راضی ہو جائے تو خاص اس عیب سے بری متصور ہو گا۔ یہ امام احمد کا مشہور قول اور حنبلہ کامذہب ہے۔^(۴۹)

تیسرا قول: غلام کے علاوہ کسی اور میبع میں مطلقاً شرط براءت عیوب ٹھیک نہیں، البتہ اگر کسی متعین عیب سے براءت کا اظہار کرے جس کا اسے علم ہو کہ یہ عیب میبع میں موجود ہے تو درست ہے بہ صورت دیگر مطلقاً درست نہیں۔ یہ امام مالک کا مشہور قول اور مالکی مذہب ہے۔^(۵۰)

- ۳۸ - محمد بن احمد السرخسی، المبسوط (بیروت: دار المعرفة)، ۱: ۹۱؛ علاء الدین ابو بکر الکاسانی، بدائع الصنائع

(بیروت: دار الكتب العلمية، ۱۴۰۶ھ)، ۵: ۲۷۷۔

- ۳۹ - منصور بن یونس البهوثی، کشاف القناع (بیروت: دار الكتب العلمية)، ۳: ۱۹۶-۱۹۷۔

- ۵۰ - امام مالک، المدونۃ الکبری (بیروت: دار الكتب العلمية، ۱۴۱۵ھ)، ۲: ۳۵۳؛ ابن رشد، بدایۃ المجتهد،

چو تھا قول: ظاہری اور معلوم عیب سے مطلقاً بری نہیں ہو گا، البتہ حیوان کی بیع میں باطنی عیب سے بری ہو گا۔ یہ شافعیہ کی ظاہر الروایہ ہے۔^(۵۱)

پانچواں قول: جن عیوب کا بیع کے وقت تک علم نہیں ان سے بری ہو جائے گا البتہ جن کا بیع کے وقت علم ہو جائے ان سے بری نہیں ہو گا۔ یہ امام ابن تیمیہ عَلَیْهِ السَّلَامُ کی رائے ہے۔^(۵۲)

اس مسئلے میں هیئتہ المحاسبہ والمراقبۃ نے حفیہ کی رائے کو اختیار کیا ہے۔ چنان چہ المعایر کی دفعہ ۳۷.۹ میں بینک کو یہ اجازت دی گئی ہے کہ وہ کوئی چیز اس شرط پر بیچے کر وہ اس کے کسی عیب کا ذمہ دار نہیں ہو گا۔

۶- مال مر ہون سے اتفاق

معیار شرعی نمبر ۵ کی دفعہ ۳۷.۶ کی رو سے بینک کو رہن شدہ چیز سے اتفاق کا حق نہیں ہونا چاہیے خواہ رہن یعنی اس کا مالک اس اتفاق کی اجازت ہی کیوں نہ دے۔ یہ فیصلہ شافعی نقطہ نظر کے مطابق ہے۔ حفیہ فقہا کے نزدیک مر تھن، مال مر ہون سے مالک کی اجازت کے ساتھ استفادہ کر سکتا ہے۔ فقہا کے اقوال کی تفصیل درج ذیل ہے۔

حفیہ کی رائے: حفیہ کے ہاں رہن اور مر تھن دونوں رہن سے ایک دوسرے سے اجازت لیے بغیر استفادہ نہیں کر سکتے۔^(۵۳)

مالکیہ کی رائے: مالکیہ کے ہاں رہن کے لیے رہن کے منافع سے استفادہ کرنا مطلقاً جائز ہے، جب کہ مر تھن کو اس شرط کے ساتھ اجازت ہے کہ ابتداء عقد ہی میں استفادہ کرنا طے کر لیا گیا ہو، استفادے کی مدت متعین ہو اور یہ کہ مر ہون بے، دین قرض نہ ہو۔^(۵۴)

شافعیہ کی رائے: شافعیہ کے ہاں مر تھن کے لیے رہن سے کسی قسم کا استفادہ کرنا جائز ہے۔^(۵۵)

-۵۱- الشربيني، مغني المحتاج، ۵۳: ۲؛ تقي الدين السكبي، تکملة المجموع (مصر: ۱۹۷۱ء)، ۱۲: ۳۵۸۔

-۵۲- عبد الرحمن بن رجب، الذيل على طبقات الحنابلة (رياض: مكتبة العبيكان، ۱۴۲۵ھ) ۲: ۳۸۷۔

-۵۳- الكاساني، بدائع الصنائع، ۶: ۱۳۶۔

-۵۴- امام مالک بن انس، المدونة الكبرى (بیروت: دارالکتب العلمیہ، ۱۹۹۲ء)، ۱۳: ۳۱۷۔

-۵۵- ابو سحاق ابراهیم بن علی الشیرازی، المہذب فی فقہ الإمام الشافعی (بیروت: دارالکتب العلمیہ، س-ن)،

حنبلہ کی رائے: حنبلہ کے ہاں اگر مر ہونے چیز سواری یادو دھ دینے والا جانور ہو تو اس سے راہن اور مر تھن دونوں استفادہ کر سکتے ہیں، بہ صورت دیگر مر تھن کے لیے راہن سے اجازت لینا ضروری ہے بہ شرط کہ مر ہونے چیز دین قرض نہ ہو، نیز راہن عوض بھی لے سکتا ہے۔^(۵۶)

۷- کاغذی زر کی ثمنیت کا مسئلہ

کرنی نوٹوں کی فقہی حیثیت میں علماء کا اختلاف ہے۔ بر صغیر کے پیشتر علماء کے نزدیک ان کی حیثیت فلوس اور شمن اعتباری کی ہے اور ان کے احکام شمن خلائق یعنی سونے چاندی والے نہیں ہوں گے، جب کہ عرب دنیا کے پیشتر علماء کی رائے یہ ہے کہ نوٹ سونا چاندی کے قائم مقام ہیں اور ان کی حیثیت شمن خلائق کی ہے اور تمام احکام شمن خلائق والے ہوں گے؛ لہذا جس طرح شمن خلائق میں پیچ سلم جائز نہیں اسی طرح کرنی نوٹوں میں بھی جائز نہیں۔ بر صغیر کے علماء میں مفتی محمد تقی عثمانی سرفہرست ہیں، ان کے نزدیک چوپ کے نوٹوں کی حیثیت شمن اعتباری کی ہے، لہذا ان میں شمن خلائق والے احکام جاری نہیں ہوں گے اور ان میں پیچ سلم بھی جائز ہوگی۔^(۵۷)

اب شمن اعتباری کا کیا حکم ہے؟ اس میں ائمہ کی آراء مختلف ہیں جو کہ درج ذیل ہیں:

امام مالک کی رائے: امام مالک رحمۃ اللہ علیہ کی رائے یہ ہے کہ ثمنیت سے مراد ثمنیت مطلقہ ہے خواہ خلائق ہو یا اعتباری؛ لہذا اس میں تقاضل اور اجل جائز نہیں ہوں گے۔^(۵۸)

ائمه تلاش کی رائے: ائمہ تلاش کے نزدیک شمن سے مراد شمن خلائق ہی ہے، شمن اعتباری نہیں؛ لہذا اگر کسی ملک میں سونے چاندی کے علاوہ کسی چیز کو بہ طور شمن رائج کر لیا جائے، تو ان کا حکم بعینہ شمن حقیقی والا نہیں ہو گا۔^(۵۹)

هیئتہ المحاسبہ والمراقبہ نے اس مسئلے میں عرب علماء کی رائے کو اختیار کیا ہے جس کی بنیاد مالکی مذهب پر ہے، چنانچہ معیار شرعی نمبر ۳/۲/۳ کے مطابق اگر راس المال، نقود یعنی کرنی ہو تو بدلتے میں کرنی کو ہی مسلم فیہ نہیں بنایا جاسکتا۔ یہ بدیہی امر ہے کہ کرنی نوٹ کو شمن یا مال نہ سمجھنے کا زکاۃ کی فرضیت، زکاۃ کی ادائی اور

-۵۶- البھوتی، کشف القناع، ۳: ۳۵۵؛ موفق الدین ابن قدامہ، المغنی (مصر: مکتبۃ القاهرة، ۱۳۸۸ھ)، ۳: ۲۸۹۔

-۵۷- محمد تقی عثمانی، اسلام اور جدید معاشری مسائل (لاہور: ادارہ اسلامیات، ۲۰۰۸ء)، ۲: ۸۸، ۷۸۔

-۵۸- نفس مرجع۔

-۵۹- نفس مرجع۔

کرنی نوٹ کی شکل میں ادھار پر اضافے جیسے مسائل پر گہرا اثر پڑتا ہے۔ هیئت المحاسبة والمراقبة کی رائے میں کرنی اپنی ثمنیت میں ہر لحاظ سے سونے اور چاندی کے مانند ہے۔ اس پر ربا، سلم اور زکاۃ کے وہی احکام لاگو ہوں گے جو سونے چاندی پر لاگو ہوتے ہیں۔ مشہور حنفی عالم مولانا خالد سیف اللہ رحمانی اس رائے کو مقاصدِ شریعت کے عین مطابق قرار دیتے ہیں۔ وہ لکھتے ہیں: نوٹوں اور سکوں کے مسئلہ میں بھی ضروری ہے کہ اسلام کے اس تصور عدل کو کلیدی اہمیت دی جائے اور فقہی جزئیات اور قدیم فقہا کے اجتہادات کو ثانوی۔ اس لیے کہ فقہا کی آراء اپنے عہد اور زمانے کے اعتبار سے عین عادلانہ تھیں، مگر ضروری نہیں کہ بدلتے ہوئے حالات میں بھی اقتامت عدل کے لیے کفایت کر سکیں۔ کرنی نوٹوں کا مسئلہ بھی حالات اور عرف و عادت سے بے نیاز نہیں رہ سکتا ہے اور سوال پہلے یہ حکم تھا ہر حال میں وہی باقی نہ رہے گا، بلکہ اس میں تبدیلی ہو گی۔ اگر نوٹوں میں تقاضل کو جائز قرار دیا گیا تو سود کا دروازہ چوپٹ کھل جائے گا اور وہ ساری بندشیں پماں ہو کر رہ جائیں گی جو سود پر باندھی گئی ہیں۔

۸- قرض میں مدت کے تعین کا مسئلہ

معیار شرعی نمبر ۱۹ میں هیئت المحاسبة نے یہ موقف اختیار کیا ہے کہ معاهدة قرض میں مدت کا تعین

جائے۔ آرٹیکل نمبر ۲ میں کہا گیا ہے: "يجوز إشراط الأجل في القرض فلا يلزم المقرض الوفاء قبل حلول الأجل وليس للمقرض مطالبته به قبله، أما إذا لم يشرط الأجل فيجب على المقرض الوفاء عند الطلب." (قرض میں مدت کی مشرط لگانا جائز ہے لہذا مقرض پر وہ مدت آنے سے پہلے اس کی ادائی لازم نہیں ہے اور نہ قرض خواہ کے لیے اس سے پہلے مطالبہ درست ہے، تاہم جب مدت کی شرط نہ ہو تو قرض خواہ جب بھی مطالبہ کرے، مقرض پر ادائی لازم ہے۔)

حنفی نقطہ نظر کے مطابق قرض میں مدت کا تعین معاهدے کو ناجائز کر دیتا ہے۔ قرض حنفی فقہا کی رائے میں درہم کے ساتھ تبادلے کی ایک شکل ہے جس میں سپردگی اور قبضے کو موخر کر دیا گیا ہے۔ اس طرح یہ دست بہ دست تبادلے کے شرعی تقاضے کی خلاف ورزی ہے، تاہم اگر مدت کا تعین نہ ہو تو استحساناً یعنی خلاف قیاس یہ معاهدہ جائز ہے۔ المعايير الشرعية میں اس نقطہ نظر کو تسلیم نہیں کیا گیا اور قرض کی واپسی کے لیے مدت کے تعین کو نہ صرف جائز بلکہ مستحب قرار دیا گیا ہے۔ یہ رائے واضح طور پر لوگوں کی مصلحت اور مفاد کا زیادہ تحفظ کرتی ہے اور مقدم الذکر رائے میں جو تنگی، شدت اور سختی ہے اس سے بھی نجات دلاتی ہے۔ یہاں یہ بات قابل

ذکر ہے کہ امام ابن تیمیہ رحمۃ اللہ علیہ اور علامہ ابن قیم رحمۃ اللہ علیہ نے قرض کے خلاف قیاس ہونے کی رائے کو شدت سے جھٹلایا ہے اور اسے ایک مغالطہ قرار دیا ہے۔ ان کی رائے میں قرض عاریت کی مانند ہے۔ عاریت میں انسان منفعت کا ہبہ کرتا ہے۔ منفعت حاصل کرنے کے بعد مستعیر (چیز کو عاریتاً لینے والا شخص) اس کے مالک کو وہ چیز واپس کر دیتا ہے۔ اسی طرح عقد قرض میں مقرض رقم استعمال کر کے اس کا مثل واپس کر دیتا ہے۔ اس طرح یہ دونوں معابدے منافع کے تبرع کے معابدے ہیں۔ اس سے نتیجہ یہ نکلتا ہے کہ درہم کا درہم کے ساتھ تبادلہ الگرہ طور پر ہو تو اسے دونوں طرف سے فوری قبضے کے ساتھ ہونا چاہیے، لیکن اگر وہہ طور قرض ہو تو اس میں تاخیر نہ صرف جائز ہے، بلکہ عین مطلوب ہے۔ بعج صرف کے احکام کو قرض پر لاگو کرنا محض ایک مغالطہ ہے۔

ان چند مثالوں سے بہ خوبی اندازہ لگایا جاسکتا ہے کہ فقہ تجارت و مالیات پر جدید فتاویٰ میں تلفیق اور بعج بین المذاہب پر غیر معمولی انحصار کیا گیا ہے۔ معاملات کی یہ تمام صور تین جائز تلفیق کے زمرے میں آتی ہیں جس کی بنیاد رفع حرج، اباحتِ اصلیہ، سد الذرائع اور مصلحت عامہ کے اصول ہیں۔ نیز یہ بات بھی واضح ہو کہ سامنے آتی ہے کہ ہیئتہ المحاسبۃ والمراقبۃ نے تلفیق اور بعج بین المذاہب کے تمام معاملات میں تنوع رخص پر عمل نہیں کیا، بلکہ انتقال بالرخص، کرنی نوٹوں کا زر اصلی کے حکم میں ہونے اور اس کے مسلم فیہ نہ بن سکنے کی مثالیں اس بات کی وضاحت کرتی ہیں کہ بعض معاملات میں جہاں احتیاط کی ضرورت زیادہ سمجھی گئی، وہاں رخصت والی رائے کو اختیار نہیں کیا گیا، بلکہ احتیاط پر عمل کیا گیا ہے جب کہ باقیہ معاملات میں اباحتِ اصلیہ کے قاعدے کے تحت رخصت پر عمل کیا گیا ہے۔

خلاصے کے طور پر ہم یہ کہہ سکتے ہیں جو طرز تلفیق، مصالح شریعت کو نقصان پہنچانے کا باعث ہو، کسی مقررہ قانونی نظام کے خلاف ہو، یا اس کے ذریعہ سے عامہ الناس کے حقوق کا ضایع ہوتا ہو، اس قسم کی ہر تلفیق ناجائز اور منوع ہے، جب کہ وہ تلفیق جو مصلحت عامہ پر مبنی ہو، حالات و واقعات اس تلفیق کا تقاضا کرتے ہوں اور فہرے مجتہدین کی طرف سے سامنے آئے تو اسی تلفیق نہ صرف جائز بلکہ مستحسن ہے۔

یہاں یہ بات بھی واضح رہے کہ معاصر فقہ میں تلفیق اور مراعاتِ اخلاف کو بہ طور منحصرہ استدلال نہ صرف اجتماعی اجتہادات و فتاویٰ میں اختیار کیا گیا ہے، بلکہ اسلامی قانون کی تدوین (Codification) میں بھی اس سے بھرپور استفادہ کیا گیا ہے۔ عالم اسلام میں شریعت اور فقہ اسلامی پر مبنی قوانین کی جہاں بھی اور جس شعبے میں بھی تدوین اور ضابطہ بندی ہوتی ہے، وہاں یہ کوشش کی گئی ہے کہ اس میں تمام فقہی اجتہادات کی بہتر باتوں کو جمع کر دیا جائے۔ ہمارے ملک میں رائج کئی قوانین تلفیق کے نتیجے میں ہی وجود میں آئے ہیں۔ قانون تنخیخ ازدواج مسلمانان

۱۹۳۹ء، حدود آرڈیننس، قانون شہادت، قانون زکاۃ و عشر میں تمام فقہی مسائل سے استفادہ کیا گیا ہے۔ ہیئتہ المحاسبہ والمراقبہ کے ”شرعی معاییر“ میں بھی اس منہج پر انحصار کیا گیا ہے۔ اسی بنابریہ شرعی معاییر، عالم اسلام کا ایک مؤثر اور قابل عمل قانون مالیات و تجارت بن گئے ہیں۔ آج کے عہد میں قانون سازی اور ضابطہ بندی کسی ایک فقہ پر مبنی نہیں ہو سکتی، لہذا اجتماعی مسائل میں اجتہاد و فتوی کے لیے تلفیق و جمع بین المذاہب کو ایک بنیادی منہج استدلال کے طور پر قبول کرنا ہو گا۔

